

॥ अथ श्रीसार्वांसच्चरित ॥ अध्याय १० ॥



॥ श्रीगणेशाय नमः ॥ श्रीसरस्वत्यै नमः ॥ श्रीगुरुभ्यो नमः ॥ श्रीकुलदेवतायै नमः ॥
 श्रीसीतारामचंद्राभ्यां नमः ॥ श्रीसदगुरुसार्वानाथाय नमः ॥ जो सर्वलोकहितीं रत ।
 ब्रह्मस्वरूपीं नित्यस्थित । स्मरा तयाते अविरत । प्रेमभरित अंतरे ॥१॥ जयाच्या
 स्मरणमात्रेच । उकले जन्ममरणांचा पेंच । साधनांत साधन तें हेंच । नाहीं वेंच कपर्दिक ॥२॥ अल्प प्रयासें
 अनल्प फल । अनायासें हाता ये सकल । जोंवरी हा इंद्रियगण अविकल । तोंवरी पलपल साधावें ॥३॥ इतर
 देव सारे मायिक । गुरुचि शाश्वत देव एक । चरणीं ठेवितां विश्वास देख । ‘रेखेवर मेख मारी’ तो ॥४॥ जेथें
 सदगुरुसेवा चोखट । संसाराचें समूल तळपट । न्यायमीमांसादि घटपट । नलगे खटपट कांहींही ॥५॥
 आधिभूत आणि आध्यात्मिक । तिसरे दुःख तें आधिदैविक । तरुनि जाती भक्त भाविक । होतां नाविक
 सदगुरु ॥६॥ तरुं जातां लौकिक सागर । विश्वास लागे नावाडियावर । तोच तरावया भवसागर । निजगुरुवर
 ठेवावा ॥७॥ पाहोनि भक्तांची भाव-भक्ति । करितो करतलगत संवित्ति । ‘आनंदलक्षण’ मोक्षप्राप्ति । देतो
 हातीं लीलेने ॥८॥ यदर्शने हृदयग्रंथी । तुटे हो सर्व विषयनिवृत्ति । संचित-क्रियमाण क्षया जाती । गाऊं
 चरितीं तयाते ॥९॥ अष्टमाध्यायीं जाहलें कथन । नरजन्माचें प्रयोजन । नवमीं भिक्षावृत्तीचें गहन । गुजवर्णन
 परीसिलें ॥१०॥ बायजाबाईची भाजीभाकर । खुशालचंदांचा समाचार । म्हाळसापती तात्यांचा

शयनप्रकार । श्रवणसुखकर वानिला ॥११॥ आतां श्रोते दत्तचित् । ऐका पुढील बाबांचें चरित । कैसे ते राहात कोठें निजत । कैसे विचरत अलक्ष्य ॥१२॥ केवढा लौकिक आयुर्दाय । हिंदूयवनां उभयां माय । वाघाबकन्यांच्या विश्वासा ठाय । प्रेमें निःसंशय विहरती ॥१३॥ झाली पोटापाण्याची कहाणी । आतां कैसी साईंची रहाणी । कोठें ते निजत कोण्या ठिकाणीं । सादर श्रवणीं श्रोते व्हा ॥१४॥ चौहाती लांब लांकडी फळी । रुंद एक वीतचि सगळी । झोपाळ्यापरी आळ्यास टांगली । चिंध्यांहीं बांधिली उभयाग्रीं ॥१५॥ ऐशा फळीवरी बाबा निजत । उशापायथ्या पणत्या जळत । केव्हां चढत केव्हां उतरत । अलक्ष्य गति तयांची ॥१६॥ मान वांकवूनि वरती बैसती । किंवा तिच्यावर निद्रिस्त असती । परी ते केव्हां चढती केव्हां उतरती । नकळे ते गति कवणाही ॥१७॥ ऐसी चिंध्यांनीं बांधिली फळी । वजन बाबांचें कैसें सांभाळी । महासिद्धि असतां जवळी । नांवाला फळी केवळ ती ॥१८॥ अतिसूक्ष्म कण डोळां खुपे । तेथें अणिमावंत सुखें लपे । माशी कीड मुँगी या रूपें । संचार सोपे बाबांचे ॥१९॥ अणिमा जयाचे घरची दासी । वेळ कां तयातें होतां माशी । वसेल जो अधांतरीं आकाशीं । मात त्या कायसी फळीची ॥२०॥ अणिमा-महिमा-लघिमा आदि । अष्टसिद्धी नवनिधी । बद्धांजली उभ्या जयाच्या संनिधी । फळी त्या नुसती निमित्ता ॥२१॥ कीड मुँगी सूकर श्वान । पशु पक्षी मनुष्य जाण । राजा रंक थोर सान । समसमान पाही जो ॥२२॥ दिसाया जरी शिरडीनिवासी । साडेतीन हाताची मिराशी । तरी ते सर्वहृदयवासी । पुण्यराशी महाराज ॥२३॥ अंतरीं निःसंग उदास । बाहेर लोकसंग्रहाचा सोस । अंतरीं जरी परम निराश । बाहेर पाश भक्तांचा ॥२४॥ अंतरीं अत्यंत निष्काम । बाह्यात:

भक्तार्थ अति सकाम । अंतरीं निजशांतीचें धाम । बाह्यप्रकाम संतप्त ॥२५॥ अंतरीं परब्रह्मस्थिति । बाहेर दावी
पैशाचवृत्ति । अंतरीं अद्वैतप्रीति । बाह्यतः गुंती विश्वाची ॥२६॥ कधीं पाही प्रेमभावें । कधीं पाषाण घेऊनि धांवें ।
कधीं शिव्या-शापांते द्यावें । कधीं कवटाळावें स्वानंदें ॥२७॥ कधीं शांत दांत उपरत । तितिक्षू सदा समाहित ।
आत्मस्थित आणि आत्मरत । प्रसन्नचित्त भक्तांसी ॥२८॥ एकासनीं नित्य लीन । नाहीं जयासी गमनागमन ।
सटका जयाचें दंडनिधान । तूष्ण्यवस्थान निश्चित ॥२९॥ नाहीं कीर्ति-वित्तेषणा । भिक्षाचर्य प्राणरक्षणा । करूनि
ऐशिया योगारोहणा । कालक्रमणा करी जो ॥३०॥ प्रत्यक्ष संन्यासवेष यति । सटका
तोचि दंड हातीं । “अल्लामालीक” वाक्यानुवृत्ति । भक्तप्रीति अखंड ॥३१॥ ऐशी साईंची सगुणमूर्ति ।
मनुष्यरूपें अभिव्यक्ति । पूर्वपुण्यार्जित ही संपत्ति । अवचित हातीं लाधली ॥३२॥ तयासी जे मनुष्य
भाविती । मंदभाग्य ते मंदमति । विचित्र जयांची दैवगति । तयां हे प्राप्ती कैसेनी ॥३३॥ साई आत्मबोधाची
खाण । साई आनंदविग्रहपूर्ण । धरा कास तयाची तूर्ण । भवार्णव संपूर्ण तराया ॥३४॥ खरेंच जें अपार अनंत ।
भरलें आब्रह्मसंबर्पर्यंत । ऐसें जें निरंतर अभिन्न अत्यंत । मूर्तिमंत तें बाबा ॥३५॥ कलियुगाचा कालप्रसार ।
चार लक्ष बत्तीस हजार । भरतां स्थूलमानें पांच हजार । झाला अवतार बाबांचा ॥३६॥ येथें श्रोते आशंका
घेती । ठावी नसतां जन्मतिथि । काय आधारें केलें हें निश्चितीं । सादर चित्तीं परीसिजे ॥३७॥ आनिवाणि
कृतसंकल्पेसीं । होऊनि शिरडीक्षेत्रनिवासी । कंठिलें साठ संवत्सरांसी । क्षेत्रसंन्यासी वृत्तीनें ॥३८॥ सोला
वर्षांचिया वयास । आरंभीं बाबा प्रकटले शिरडीस । तीन वर्षे ते समयास । करूनि वास होते ते ॥३९॥ तेथूनि

मग जे कोठें सटकले । दूर निजामशाहींत आढळले । ते मग वन्हाडासमवेत आले । शिरडीत राहिले
अक्षयी ॥४०॥ वीस वर्षे होतीं वयास । तेथूनि अखंड शिरडी-सहवास । तेथेंच साठ वर्षे वास । सर्वत्रांस हें
ठावे ॥४१॥ शके अठराशें चाळीस । आश्विन शुद्ध दशमीस । विजयादशमीचे सुमुहूर्तास । बाबा निजवास
पावले ॥४२॥ एवं ऐशीचा आयुर्दाय । स्थूलमानाचा हा निश्चय । कीं शके सतराशें साठ होय । जन्मनिर्णय
बाबांचा ॥४३॥ काळाच्या माथां देणार पाय । ऐसिया महात्म्यांचा आयुर्दाय । करवेल कधीं निश्चित काय ।
अवघड हें कार्य साधाया ॥४४॥ महात्मे नित्य स्वस्थानीं स्थित । जन्म आणि मरणविरहित । दिनमणीस कैंचा
उदयास्त । तो तंब अचल स्वस्थ सदा ॥४५॥ शके सोळाशें तीन सालीं । रामदासांची समाधी झाली । पुरीं
दोनही न शतके गेलीं । उदया आली ही मूर्ति ॥४६॥ भरतभूमी यवनाक्रांत । हिंदू नृप पादाक्रांत । भक्तिमार्ग
झाला लुप्त । धर्मरहित जन झाले ॥४७॥ तैं रामदास झाले निर्माण । शिवरायाते हातीं धरून । केले
यवनांपासून राज्यरक्षण । गोब्राह्मण-संरक्षण ॥४८॥ पुरीं दोनही न शतके गेलीं । पूर्वील घडी पुनश्च बिघडली ।
हिंदू-अविंधीं दुही पडली । ती मग तोडिली बाबांनीं ॥४९॥ राम आणि रहीम एक । यत्किंचित्तही नाहीं
फरक । मग भक्तींच धरावी कां अटक । वर्तावें तुटक किमर्थ ॥५०॥ काय तुम्ही लेंकरे मूढ । बांधा हिंदू-
अविंधांची सांगड । व्हा दृढ सुविचारासूढ । तरीच पैलथड पावाल ॥५१॥ वादावादी नाहीं बरी । नको
कुणाची बरोबरी । व्हा नित्य निजहिताचे विचारी । रक्षील श्रीहरी तुम्हांला ॥५२॥ योग-याग-तप-ज्ञान । हें
सर्व हरिप्राप्तीचे साधन । असूनि हें जो हरिविहीन । व्यर्थ जनन तयाचे ॥५३॥ कोणी कांहीं केलिया अपकार ।

आपण न करणे प्रतिकार । करवेल तरी करा उपकार । उपदेश सार हा त्यांचा ॥५४॥ स्वार्थास तैसाचि
परमार्थास । उपदेश हा हितावह बहुवस । उच्च नीच स्त्रीशूदांस । धोपट सकळांस हा मार्ग ॥५५॥ स्वप्नींच्या
राज्याचें वैभव । जागें झालिया जैसें वाव । तैसाचि संसार केवळ माव । भावना ही तयाची ॥५६॥ देहादि
सुखदुःखमिथ्यत्व । हेंचि जयाचें प्रपंचतत्त्व । निजानुसंधानें स्वप्न-भ्रमत्व । दवडोनि मुक्तत्व साधिलें ॥५७॥
पाहोनि शिष्याची बद्धता । अति कळवळा जयाचे चित्ता । कैसी लाधेल देहातीतता । हेचि चिंता
अहर्निश ॥५८॥ अहंब्रह्माकारवृत्ति । अखंडानंदाची मूर्ती । निर्विकल्प चित्तस्थिति । येई निवृत्ति
विसाविया ॥५९॥ घेऊनियां टाळ विणे । दारोदार भटकणे । आल्या गेल्या केविलवाणे । हात पसरणे ठावे
ना ॥६०॥ बहुत ऐसे असती गुरु । शिष्य करिती धरधरू । देती बळेंचि कानमंतरू । सिंतरूनि वित्तार्थ ॥६१॥
शिष्यास धर्माचें शिक्षण । स्वयें अधर्माचें आचरण । त्याचेनि कैसें भवतरण । जन्म-मरण चुकेल ॥६२॥
आपुल्या धार्मिकत्वाची ख्याति । व्हावी झेंडे फडकावे जगतीं । हें लवही न जयाचे चित्तीं । ऐसी ही मूर्ति
साईंची ॥६३॥ देहाभिमाना न जेथें वसती । शिष्याठायीं अत्यंत प्रीति । सदैव जेथें हेचि प्रवृत्ति । ऐसी ही मूर्ति
साईंची ॥६४॥ नियत आणि अनियत गुरु । असती गुरु दो प्रकारु । एकेकाचा कार्यनिर्धारु । स्पष्ट करूं
श्रोतियां ॥६५॥ दैवी संपत्ती परीपक्व करणे । निर्मल होणे अंतःकरणे । एवढेंच अनियत गुरुचें देणे । मार्गी
लावणे मोक्षाच्या ॥६६॥ नियत गुरुशीं होतां सख्य । द्वैत जाऊनि होय ऐक्य । “तत्त्वमसि” महावाक्य ।
तयाची साक्ष तो दावी ॥६७॥ चराचरीं भरले गुरु । भक्तार्थ होती साकासू । सरतां अवतारकार्यभासू ।

निजावतारू संपविती ॥६८॥ या द्वितीय कोटींतील साई । चरित्र तयांचे वर्ण मी कायी । जैसी तो मज बुद्धि देई । तैसेचि होई लेखन हें ॥६९॥ लौकिकी विद्यांचे अनेक गुरु । स्वरूपीं स्थापी तोचि सदगुरु । समर्थ तोचि जो दावी भवपारू । महिमा अगोचरू तयाचा ॥७०॥ जो जो जाई कराया दर्शन । तयाचे भूत भविष्य वर्तमान । साई न पुसतां करिती निवेदन । ऊन-खूण संपूर्ण ॥७१॥ ब्रह्मभावे भूतमात्र । अवलोकी जो सर्वत्र । देखे समसाम्ये अरि-मित्र । भेद तिळमात्र नेणे जो ॥७२॥ निरपेक्ष आणि समदर्शी । अपकारियांही अमृत वर्षी । समचित्त उत्कर्षापकर्षी । विकल्प ना स्पर्शी जयाते ॥७३॥ वर्ततां या नश्वर देहीं । देहगोहीं जो गुंतला नाहीं । दिसाया देही अंतरीं विदेही । तो येचि देहीं निर्मुक्त ॥७४॥ धन्य शिरडीचे जन । साईच जयांचे देवतार्चन । करितां अशन भोजन शयन । अखंड चिंतन साईंचे ॥७५॥ धन्य धन्य तयांची प्रेमळता । खल्यांत परसांत कामें करितां । दलितां कांडितां डेरे घुसळितां । महिमा गातात बाबांचा ॥७६॥ आसनीं भोजनीं शयनीं । बाबांच्या नांवाची अक्षय स्मरणी । एका बाबांवीण दुजा कोणी । देव ज्यांनीं नाठविला ॥७७॥ काय त्या बायांच्या प्रेमा तरी । काय तयांचे प्रेमाची माधुरी । निर्मळ प्रेमचि कवन करी । विद्वत्ता न करी कवनास ॥७८॥ साधी सरल भाषा खरी । विद्या नाहीं तिळभरी । त्यांतूनि जें कवित्व चमक मारी । मान चतुरीं डोलविजे ॥७९॥ खन्या प्रेमाचें आविर्भवन । तया नांव खरें कवन । तें या बायांच्या वाणीमधून । श्रोतीं पाहून घ्यावें कीं ॥८०॥ असेल साईबाबांची इच्छा । पूर्ण संग्रह लाधेल यांचा । पुरेल श्रोतियांची श्रवणेच्छा । अध्याय कवनांचा होईल ॥८१॥ असो निराकार भक्तकृपें । शिरडीत प्रकटले साईरूपें । देहांकार-

विकारलोपें । भक्तिस्वरूपें ओळखिजे ॥८२॥ अथवा भक्तांचे पुण्य फलेले । तें प्राप्तकाल वसत मेले । साईरूपें पूर्ण अंकुरले । फला आले शिरडींत ॥८३॥ अनिर्वाच्या फुटली वाचा । अजन्म्यासी जन्म साचा । अमूर्ताच्या मूर्तीचा साचा । करुणरसाचा ओतीव ॥८४॥ यशवंत आणि श्रीमंत । वैराग्यशाली ज्ञानवंत । ऐश्वर्य औदार्यमंडित । षड्गुणान्वित मूर्ति हे ॥८५॥ विलक्षण बाबांचा निग्रह । स्वयं जरी अपशिग्रह । अमूर्त तरी धरिती विग्रह । भक्तानुग्रह-कारणे ॥८६॥ काय तयांचा कृपाभाव । घेती भक्तांचा जडवूनि भाव । नाहीं तरी तयांचा ठाव । कोण देव गिंवसिता ॥८७॥ वाग्देवता जें वढूं न धजे । श्रवणही जें परीसतां लाजे । ऐसे बोल भक्तकल्याणकाजें । साईमहाराजें वदावे ॥८८॥ जया शब्दांचा अनुवाद करणे । तयांहून बरें मुकेंच असणे । परी न बरवें कर्तव्या चुकणे । म्हणोनि वदणे प्राप्त झालें ॥८९॥ भक्तकणवा बाबांची वाणी । वदती झाली अति लीनपणीं । “दासानुदास मी तुमचा क्रणी । निघालों दर्शनीं तुमचिया ॥९०॥ ही एक तुमचीच कृपा मोठी । झाली मज तुमचे पायांची भेटी । किडा मी तुमचे विष्टेपोटीं । धन्य मी सृष्टीं तेणेनी” ॥९१॥ काय बाबांची ही लीनता । नम्रपणाची ही हौस चित्ता । काय ही उच्च निरभिमानता । शालीनता ही तैशीच ॥९२॥ वरील हे बाबांचे उद्गार । खेरे म्हणूनि केले कीं सादर । कोणास वाटेल हा अनादर । तरी मी पदर पसरितों ॥९३॥ विटाळ झाला असेल वाचे । पापही टाळावया श्रवणाचें । आवर्तन करूं साईनामाचें । दोष सकळांचे जातील ॥९४॥ जन्मोजन्मींच्या आमुच्या तपा । फल ती केवळ साईकृपा । तृष्णार्तासी जैसी प्रपा । तैसी अपार सुखदाती ॥९५॥ जिब्हाद्वारा रस चाखिती । ऐसे समस्तां जरी भासती । परी ते चाखिले हें नेणती ।

॥ अध्याय १० ॥

सस्फूर्ति न सनेसी ॥१६॥ जयासी नाहीं विषयस्फूर्ति । कैसे तरी ते विषय सेविती । विषय जयांच्या इंद्रियां न शिवती । ते काय गुंतती विषयांत ॥१७॥ नयनद्वारे अवलोकिती । पदार्थ जे जे येतील पुढती । परी ते अवलोकिले नेणती । स्फूर्ति देखती तेथे ना ॥१८॥ जैसी हनुमंताची गर्भकास । गोचर एक मातेस किं रामास । मग तयाचे ब्रह्मचर्यास । तुलना कवणास करवेल ॥१९॥ जेथें माते न लिंगावलोकन । इतरांचें तैं काय कथन । बाबांचें ब्रह्मचर्याही परम कठीण । पूर्णपण तें अपूर्व ॥२०॥ कांसे कौपीन लंगोटी । लिंग अजागलस्तन-कोटी । केवळ मूत्रविसर्गपरिपाटी । अवयवां पोटीं अवयव ॥२१॥ ऐसी बाबांची देहस्थिती । इंद्रियें जरी कर्मीं प्रवर्ततीं । तरी तयांस विषयस्फूर्ति । लव संवित्ती असेना ॥२२॥ सत्त्व-रज-तमादि गुणां । सर्वे इंद्रिये खिळिलीं ठाणा । जरी लौकिकीं कर्तेपणा । संगा कोणा नातळती ॥२३॥ निःसंग चिन्मात्र आत्माराम । काम क्रोधां विश्रामधाम । बाबा सदैव निष्काम । अवाप्तकाम पूर्णत्वे ॥२४॥ ऐसी तयांची मुक्तस्थिती । विषयाही जयांस ब्रह्म होती । पुण्यपापाचिया परती । पूर्ण-निवृत्तिस्थान तें ॥२५॥ ^{१.} नानावळी म्हणून एक पिशाच्च वृत्तीने राहणारे धृष्टपुष्ट गृहस्थ बीच मुदत शिर्डीत राहिले होते. त्यांनी तेथे असल्या मुदतीत अतोनात स्वैरवर्तन केले. श्रीसाईबाबांच्या दरबारचा बंदोबस्त ठेवण्याकडे त्यांचे फार लक्ष असे. लहर आल्यास कोणास कवटाळीत, तर कोणाच्या थोबाडीतही भडकावीत. कधी सर्वांग चिखलात माखवून, कधी वानरबेष घेऊन व गावातील पोरास वानरबेष देऊन सभामंडपात येत व खूप गडबड करीत असत. श्रीसमर्थावर त्यांचे व त्यांच्यावर श्रीसमर्थांचे फार प्रेम असे. एकदा लहरीत येऊन साईबाबांचा हात धरून त्यांना यांनी गादीवरून उठविले व एक मिनिटभर आपण त्यांच्या गादीवर बसले आणि लगेच त्यांना अत्यादरपूर्वक गादीवर बसवून त्यांना साष्टांग नमस्कार घातला. हे गृहस्थ साईबाबांस ‘काका’ म्हणून हाक मारीत व साईबाबांनी देह ठेवल्यापासून त्यांनी जे दुखणे घेतले त्या दुखण्याने साईबाबांच्या देहावसनाच्या तेराव्याच दिवशी त्यांनी ‘काका.... काका’ म्हणून आपला देह ठेवला. त्यांचे स्मारक म्हणून शिर्डीस त्यांच्या देहावर समाधी बांधण्यात आलेली आहे.

सोङ्गुन झाला जो परता । जया ठारीं देहाभिमानता । अथवा विषमता स्वप्नीं ना ॥१०६॥ इहलेकीं न प्राप्तव्य कांहीं । साध्य परलेकींही उरले नाहीं । ऐसा हा केवळ लोकानुग्रही । संत ये महीं अवतरला ॥१०७॥ ऐसे हे संत करुणाघन । अवतारा येण्याचें प्रयोजन । परानुग्रहावीण ना आन । कृपालू पूर्ण परहितीं ॥१०८॥ हृदय यांचें जैसें लोणी । अतीव मृदु म्हणती कोणी । परी संत द्रवतील पर-तापणीं । निज-तापेंच पाझरणी लोणिया ॥१०९॥ कफनी ठिगळ्यांची जयाचें वसन । तरट जयाचें आसनास्तरण । वृत्तीशून्य जयाचें मन । रौप्यसिंहासन काय त्या ॥११०॥ पाहोनि भक्तभावाकडे । तयास जरी गमले तें सांकडे । तरी ते लोटितां पाठीकडे । लक्ष्मी तिकडे देती ना ॥१११॥ बाबा शिरडीसरोवरींचे कमळ । भक्त सेविती परीमळ । अभागी भेकांचे वांट्यास चिखल । सर्व काळ कालविती ॥११२॥ कोणा न सांगे आसन । प्राणापान वा इंद्रियदमन । मंत्र तंत्र वा यंत्र-भजन । फुंकणे कान तेंही ना ॥११३॥ लौकिकीं दिसती लोकाचारी । परी अंतरींची आणिक-परी । अत्यंत दक्ष व्यवहारीं । न ये कुसरी दुजयातें ॥११४॥ भक्तार्थ धरिती आकार । तदर्थचि तयांचे विकार । हे संतांचे लौकिकाचार । जाणा साचार सकळीक ॥११५॥ साई महाराज संतनिधान । केवळ शुद्ध परमानंद-स्थान । तया माझें साष्टांग वंदन । निरभिमान निलेंप ॥११६॥ महत्पुण्यपावन तें स्थान । जेथें महाराज आले चालून । गांठीं पूर्ण संचित असल्यावीण । ऐसें निधान दुर्लभ ॥११७॥ ‘शुद्ध बीजाचिया पोटीं । येतीं फळे स्साळ गोमटीं’ । या प्रसिद्ध उक्तीची कसवटी । घेतली शिरडींत लोकांनी ॥११८॥ तो ना हिंदू ना यवन । तया

२. परक्यास झालेल्या तापाने.

॥ श्रीसाईसच्चरित ॥

ना आश्रम ना वर्ण । परी करी समूल निकृतन । निःसंतान भवाचें ॥११९॥ अनंत अपार जैसें गगन । तैसे
 बाबांचें चरित्र गहन । तयांचें तें यथार्थ आकलन । तयांवीण कोण करी ॥१२०॥ चित्ताचें काम चिंतन । क्षण
 न उगलें चिंतनावीण । विषय दिल्या त्या विषयचिंतन । गुरुचिंतन त्या गुरु दिधल्या ॥१२१॥ तरी सर्वेंद्रियांचे
 करूनि कान । ऐकिलें जें गुरुमहिमान । तें सहज स्मरण सहज भजन । सहज कीर्तन साईचें ॥१२२॥
 पंचाग्निसाधन यज्ञयाग । मंत्र-तंत्र-अष्टांगयोग । द्विजांसीच हे शक्य प्रयोग । काय उपयोग इतरांना ॥१२३॥
 तैशा नव्हेत संतकथा । सकलां लाविती त्या सत्पथा । भवभयाची हरिती व्यथा । निज परमार्था
 प्रकटिती ॥१२४॥ संतकथा श्रवण मनन । परीशीलन वा निदिध्यासन । द्विज शूद्र वा स्त्रीजन । येणे पावन
 होतात ॥१२५॥ प्रेमचि नाहीं जयाचे ठारीं । ऐसा मानव होणेंचि नाहीं । कोणाचें कांहीं कोणाचें कांहीं ।
 अधिष्ठान पाहीं आनान ॥१२६॥ कोणाचे प्रेमाची जागा संतती । कोणाची ती धनमानसंपत्ति । देह गेह
 लौकिक कीर्ति । विद्याप्राप्ती कोणाची ॥१२७॥ प्रेम जें विषयीं वाटतें । तें सर्व जें एकवटतें । हरिचरणमुशींत
 जें आटतें । तें तें प्रकटतें भक्तिरूपें ॥१२८॥ म्हणवूनि गेह प्रपंचाला सोपा । चित्त साईचरणीं समर्पा । मग
 तयाची होईल कृपा । उपाय सोपा हा एक ॥१२९॥ ऐसियाही अल्प साधनीं । महळाभ हो घडतो जनीं । तरी या
 श्रेयसंपादनीं । औदासीन्य कैसें पां ॥१३०॥ सहजीं श्रोतियां अंतरीं । आशंकेची उठेल लहरी । महळाभ
 अल्पोपायीं तरी । नादरिती कां बहुजन ॥१३१॥ आहे यासी एकचि कारण । लालसाही नुपजे
 भगवत्कृपेवीण । तोच भगवंत जें सुप्रसन्न । प्रकटे श्रवणलालसा ॥१३२॥ तरी साईस जाई शरण । कृपा

करील नारायण । श्रवणलालसेचे होईल जनन । स्वल्पसाधन हातीं ये ॥१३३॥ गुरुकथेची सत्संगति । धरा
उगवा संसारगुंती । यांतचि तुमचे सार्थक निश्चितीं । विकल्प चित्तीं न धरावा ॥१३४॥ सोडूनियां लाख
चतुराई । स्मरा निरंतर “साईं साईं” । “बेडा पार” होईल पाहीं । संदेह कांहीं न धरावा ॥१३५॥ हे नाहींत
माझे बोल । असती साईंमुखींचे सखोल । मानू नका हो हे फोल । याचें तें तोल करू नका ॥१३६॥ कुसंग
तेथूनि सर्व खोटा । तो महादुःखांचा वसौटा । नकळतचि नेईल अव्हांटा । देईल फांटा सौख्याला ॥१३७॥
एका साईंनाथावांचून । अथवा एका सदगुरुवीण । कुसंगाचें परिमार्जन । करील आन कवण कीं ॥१३८॥
कळवळ्याचें गुरुमुखांतून । निघालें जें गुरुवचन । करा करा भक्त हो जतन । कुसंगनिरसन होईल ॥१३९॥
सृष्टिजात डोळां भरतें । सौंदर्यलोलुप मन तैं रमतें । तीच दृष्टी जैं मागें परते । तैं तीच रते सत्संगीं ॥१४०॥ इतुके
सत्संगाचें महिमान । समूळ निर्दली देहाभिमान । म्हणूनि सत्संगापरतें साधन । पाहतां आन असेना ॥१४१॥
धरावा नित्य सत्संग । इतर संग नित्य सव्यंग । सत्संग एकचि निव्यंग । अंग प्रत्यंग निर्मळ ॥१४२॥ सत्संग
तोडी देहासक्ती । एवढी बलवत्तर तयाची शक्ती । एथ एकदां जडल्या भक्ती । संसारनिर्मुक्ती
रोकडी ॥१४३॥ भाग्यें घडल्या सत्संग । सहज उपदेश यथासांग । तत्क्षणीं विरे कुसंग । रमतें निःसंग मन
तेथें ॥१४४॥ व्हावया परमार्थी रिघाव । विषयविरक्ति एक उपाव । न धरितां सत्संगाची हाव । स्वरूपठाव
लागेना ॥१४५॥ सुखापाठीं येतें दुःख । दुःखापाठींच येतें सुख । सुखासी जीव सदा सन्मुख । तोचि विन्मुख
दुःखासी ॥१४६॥ व्हा सन्मुख वा विन्मुख । होणार होतें आवश्यक । या उभय भोगांचा मोचक । संगचि एक

|| अध्याय १० ||
 संतांचा ॥१४७॥ सत्संगें नासे देहाभिमान । सत्संगें तुटे जन्ममरण । सत्संगें भेटे चैतन्यघन । ग्रंथिविच्छेदन
 तात्काळ ॥१४८॥ पावावया उत्तम गति । पावन एक संतसंगति । शरण जातां अनन्यगति । निज विश्रांती
 आंदणी ॥१४९॥ नाहीं नाम नाहीं नमन । नाहीं भाव नाहीं भजन । तया कराया निजपरायण । संत महाजन
 अवतार ॥१५०॥ गंगा भागीरथी गोदा । कृष्णा वेण्णा कावेरी नर्मदा । याही वांच्छिती साधूंच्या पदा । येतील
 कदा स्नानार्थ ॥१५१॥ जगाचीं पातके स्वयें क्षालिती । परी तयांची पापनिवृत्ति । विना संतपदप्राप्ति । होईना
 ती कदापि ॥१५२॥ जन्मांतरांचे भाग्य उदेले । महाराज साईंचे चरण जोडले । जन्ममरण ठायींच ठेले । भवभय
 हरले समस्त ॥१५३॥ आतां संत श्रोतेजन । केल्या श्रवणाचें करूं मनन । विसांवा घेऊं आपण । पुढील
 निरूपण पुढाकार ॥१५४॥ हेमाड साईंस शरण । मी तों तयांच्या पायींची वहाण । करीत राहीन कथानिरूपण ।
 होईन सुखसंपन्न तितुकेनी ॥१५५॥ काय तें मनोहर गोमटे ध्यान । मशिदीचे कडेवर राहून । करीत एकेकां
 उदीप्रदान । भक्त-कल्याणहेतूने ॥१५६॥ संसार मिथ्या जयाचें ज्ञान । ब्रह्मानंदीं अखंड लीन । मन सदैव
 उमलले सुमन । साष्टांग नमन तयाते ॥१५७॥ डोळां जैं घाली ज्ञानंजन । ठायींच पाडी निजनिधान । ऐसे जया
 साईंचे महिमान । साष्टांग वंदन तयाते ॥१५८॥ पुढील अध्याय याहूनि बरा । अंतरीं शिरतां श्रवणद्वारा ।
 करील पुनीत हृदयमंदिरा । खळ मळ सारा दवडील ॥१५९॥ स्वस्ति श्रीसंतसज्जनप्रेरिते ।
 भक्तहेमाडपंतविरचिते । श्रीसाईंसमर्थसच्चरिते । श्रीसाईंसमर्थमहिमानं नाम दशमोऽध्यायः संपूर्णः ॥

॥ श्रीसद्गुरुसाईनाथार्पणमस्तु ॥ शुभं भवतु ॥

॥ श्रीसाईंसच्चरित ॥